

दिनांक 05.11.2024

समय: 18.45 बजे

- भ्रष्टाचार निरोधक ब्यूरो जल जीवन मिशन मांय कथित घोटाला रा मामला मांय 22 जणां रे खिलाफ एफआईआर दर्ज कीनी।
- सुप्रीम कोर्ट वां रा फैसला मांय कह्यो- सगळी निजी सम्पत्तियां समुदाय रा भौतिक साधनां रो हिस्सो नी है।
- संसद रो सिंयाळू सत्र 25 नवम्बर ने सरू व्हेला।
- वन विभाग रणथम्भौर बाघ अभ्यारण्य मांय लापता बाघां रा मामला मांय तीन सदस्यां री जांच समिति बणाई।

000

राज्य मांय जल जीवन मिशन रा तैत कथित घोटाला रा मामला मांय भ्रष्टाचार निरोधक ब्यूरो प्रदेश रा पैली वाळा मंत्री महेश जोशी समेत 22 आरोपितां रे खिलाफ एफआईआर दर्ज कीनी है। आं मांय जनस्वास्थ्य अभियांत्रिकी विभाग रा वित्तीय सलाहकार सुशील शर्मा, वां बगत रा मुख्य अभियंता राम करण मीणा अर दिनेश गोयल समेत महकमा रा तत्कालीन अतिरिक्त मुख्य अभियंता अर दूजा अहलकार शामिल है। आ एफआईआर ब्यूरो री ओर ऊं लारला साल करीजी कार्रवाई ऊं मिली जाणकारी पाछे 30 अक्टूबर ने दर्ज करी ज्यी ही। एफआईआर रे मुजब जलदाय विभाग मांय बहरोड़ रा वां बगत रा अधिशाषी अभियंता मायाराम सैनी ऊं करीजी पूछताछ मांय जल जीवन मिशन रा तैत काम मांय घणा भ्रष्टाचार री जाणकारी मिली। वां रे मुजब अहलकार केई फर्मा ने फर्जी सर्टिफिकेट रा आधार ऊं प्रदेश मांय न्यारी-न्यारी ठोडां टेंडर दीना। ब्यूरो रे मुजब करीब 980 करोड़ रुपया रा टेंडरां मांय घोटाला री शंका है। ध्यानजोग है के राज्य मांय कांग्रेस रा राज री बगत भारतीय जनता पार्टी रा नेता ई मामला ने तथ्यां समेत उठाता थकां जल जीवन मिशन रा काम मांय घणा भ्रष्टाचार रा आरोप मांड्या हा।

000

सुप्रीम कोर्ट फैसलो दीनो है के सगळी निजी सम्पत्तियां समुदाय रा ऐडा भौतिक साधनां रो हिस्सो नी है, ज्यां ने संविधान रा अनुच्छेद 39बी रा तहत सरकार जरूरी तौर ऊं ओजू बांट सके। हालांकि, अदालत कह्यो के कुछ गैर सरकारी सम्पत्तियां ई श्रेणी रा तैत आ सके है, बशर्ते वे समुदाय सारू खास अर काम री हो। मुख्य न्यायाधीश न्यायमूर्ति डी वाई चन्द्रचूड री सदरत वाळी 9 सदस्यां री पीठ एक रे मुकाबले आठ वोट रा बहुमत ऊं ओ फैसलो दीनो। अदालत रा ई फैसला ऊं पैली रा वे सगळा फैसला रद्द व्हे गया है, ज्यां मांय गैर सरकारी साधनां ने व्यापक तौर ऊं सामुदायिक परिसम्पत्तियां मांय शामिल करी ज्यो हा।

000

केंद्र सरकार खाण-पीण री जरूरी चीजां रो मोल स्थिर राखण सागे किसानां ने वां री उपज रो वाजिब मोल दिरावणो तैय करण सारू केई जतन कीना है। उपभोक्ता, खाद्य अर सार्वजनिक वितरण मंत्री प्रल्हाद जोशी आज नई दिल्ली मांय भारत ब्रांड चावल अर आटा योजना रा दूजा दौर रा उद्घाटन रे मौके आ बात कही।

वे कह्यो के भारत ब्रांड चावल अर आटा री बिक्री ऊं किफायती दरां परां आपूर्ति बधेला अर बाजार मांय आ जरूरी चीजां रा मोल माथे काबू कर्यो जा सकेला। भारत ब्रांड आटो 30 रुपया प्रति किलो अर भारत ब्रांड चावल 34 रुपया प्रति किलोग्राम रा हिसाब ऊं मिलेला। भारत ब्रांड रा उत्पाद केन्द्रीय भंडार, भारतीय राष्ट्रीय कृषि सहकारी विपणन संघ अर भारतीय राष्ट्रीय सहकारी उपभोक्ता महासंघ ऊं खरीदया जा सके है।

000

नीति आयोग रा सदस्य डॉक्टर विनोद के. पॉल कह्यो है के कृत्रिम बुद्धिमत्ता यानी ए आई स्वास्थ्य रा हलका मांय केई औपचारिक हालात रा प्रति सटीक अर सही नजरियो अपणावण मांय मदद करे है। वे भारतीय वाणिज्य अर उद्योग महासंघ-फिक्की रा 18वां वार्षिक स्वास्थ्य देखभाल सम्मेलन मांय बोल रह्या हा। दो दिन रा ई सम्मेलन रो विषय है - “स्वस्थ भारत विकसित भारत”। ई मुद्दा माथे डॉक्टर पॉल कह्यो के भारत मांय स्वास्थ्य सेवावां विकसित देशां रा लेवल री व्हेवणी चाहिजे। वे कह्या के एक स्वस्थ

व्यक्ति देश री आमदनी रा लेवल ने बधावण मांय मदद करे है। खबरनवीसां सागे बातचीत करता थकां डॉक्टर पॉल कह्यो के भारत ने सब ऊं मोटो उत्पादक देश बणबा रो लक्ष्य रखणो चाहिजे।

000

संसद रो सिंयाळू सत्र 25 नवम्बर ऊं सरू व्हेला। संसदीय कार्य मंत्री किरें रिजिजू सोशल मीडिया पोस्ट रे जरिये आ जाणकारी दीनी। वे बतायो के संविधान अपनावण री 75वीं वर्षगांठ 26 नवम्बर ने संसद रा केन्द्रीय कक्ष मांय मनाई जावेला। संसद रो शीतकालीन सत्र 20 दिसम्बर ताई चालेला।

000

विधानसभा उपचुनाव सारू प्रदेश रा छह विधानसभा हलकां मांय आज ई पात्र मतदातावां कानी ऊं घर ऊं वोट दिया ज्या। सलूम्बर मांय दिव्यांग अर बुजुर्ग मतदातावां मांय घर बैढ्यां वोट देवण सारू उमाव निजर आयो। झुंझुनूं, चौरासी, देवली-उनियारा, रामगढ अर खींवर मांय ई पात्र मतदाता घर ऊं वोट दीना। होम वोटिंग प्रक्रिया रो पैलो दौर 8 नवम्बर ने पूरो व्हेला। इण रो दूजो दौर 9 अर 10 नवम्बर ने व्हेला। दौसा मांय घर ऊं वोट देवण रो काम काल सरू व्हेला।

दौसा मांय विधानसभा उपचुनाव ने ध्यान राखता थकां जिला कलेक्टर देवेन्द्र यादव अर एस.पी. रंजीता शर्मा लवाण हलका मांय मतदान केन्द्र रो दौरो कीनो अर अहलकारां ने जरूरी हुकम दीना। डूंगरपुर जिला रा चौरासी विधानसभा हलका मांय उपचुनाव रा सिलसिला मांय नियुक्त व्यय पर्यवेक्षक स्वप्निल शरद अर सामान्य पर्यवेक्षक के. विवेकानंदन आज जिला स्तर रा एकीकृत नियंत्रण कक्ष अर एसबीपी कॉलेज रो दौरो कीनो। वे सियासी हलचल मांय सिरकत करण वाळा सरकारी कर्मचारियां रे खिलाफ करडी कार्रवाई रा हुकम दीना। सलूम्बर मांय ई विधानसभा उपचुनाव री आचार संहिता रा उल्लंघन अर सियासी पार्टियां रो प्रचार करण रा आरोप मांय 17 सरकारी अध्यापकां ने एपीओ करण री कार्रवाई करी ज्यी है। ई बीचे विधानसभा उप चुनाव मांय वोट देवण बाबत जाग जगावण सारू स्वीप कार्यक्रम रा तहत सलूम्बर रा चावण्ड बस स्टैंड माथे कारीगर, मजूरां अर महिलावां ऊं वोट जरूर देवण री अरज करी ज्यी।

000

विधानसभा अध्यक्ष वासुदेव देवनानी चार देशां री यात्रा रा तैत आज ऑस्ट्रेलिया रा सिडनी मांय भारत रीजन रा 67वां राष्ट्र-मण्डल संसदीय संघ रा सम्मेलन री डेलीगेट ब्रीफिंग मांय शिरकत कीनी। विधानसभा अध्यक्ष ई यात्रा रे दौरान न्यारा-न्यारा देशां रा विधायी निकायां ने देखेला अर संसदीय नुमाइंदा सागे लोकतांत्रिक मूल्यां री मजबूती ऊं जुड्या मुद्दां माथे विचार करेला।

000

प्रधानमंत्री नरेन्द्र मोदी आज छठ पर्व री सरूआत रे मौके जनता ने बधाई दीनी है। सोशल मीडिया पोस्ट मांय वे उपवास राखण वाळा सगळा लोगां ने शुभकामनावां दीनी। प्रदेश मांय ई केई ठोडां छठ पर्व मनायो जा रह्यो है। पाली मांय महिलावां घरां मांय पूजा-अर्चना कर र व्रत री शुरुआत कीनी। वठे लाखोटिया रा छठ घाट माथे ई साफ-सफाई कर र पूजा री तैयारी करीजी। रेलवे छठ पर्व रे मौके कोटा ऊं पटना बीच खास रेलगाड़ी चलावण रो फैसलो कीनो है। आ गाड़ी पटना ऊं 9 नवम्बर अर कोटा ऊं 10 नवम्बर ने चालेला।

000

जोधपुर जिला मांय बोरानाड़ा थाना हलका रा भांडू गांव कने आज दोपहरां पछे कार अर ट्रक री आमी-सामी री टक्कर मांय तीन जणां री मौत व्हे गयी अर चार जणा जख्मी व्हे गया। जख्मी लोगां ने एम्स अस्पताल पूगायी ज्या। पुलिस मामला री जांच कर रही है।

000

रणथम्भौर बाघ अभ्यारण्य हलका मांय लारला एक-दो साल मांय लापता व्ह्या बाघां रा मामला मांय वन विभाग तीन सदस्यां री जांच समिति बणायी है। वन विभाग रा मुख्य वन्य जीव संरक्षक पवन कुमार उपाध्याय ई बारा मांय हुकम जारी कर दीना है। अतिरिक्त प्रधान मुख्य वन संरक्षक- वन्यजीव राजेश कुमार गोयल, जयपुर रा वन संरक्षक टी. मोहनराज अर भरतपुर रा उप वन संरक्षक मानस सिंह जांच समिति रा सदस्य बणाई ज्या है। समिति दो महीना मांय रपट पेश करेला। हुकम रे मुजब समिति बाघां रे लापता व्ह्यां पाछे वां री खोजबीन री कोशिशों री जांच करेला अर जरूरी सुझाव देवेला।

000

सवाईमाधोपुर मांय बाळपणा मांय ब्याह रा मामलां री रोकथाम री कोशिशों रा तैत जिला विधिक सेवा प्राधिकरण री ओर ऊं जागरूकता शिविर लगायी ज्यो। शहीद कैप्टन रिपुदमन सिंह राजकीय स्नातकोत्तर महाविद्यालय मांय लगायी ज्या शिविर मांय मौजूद विद्यार्थियां ने बाल विवाह रा बुरा नतीजां रा बारा मांय

जाणकारी दीरीजी। ई सागे ई बालपणा मांय ब्याह रुकवावण सारु अर्जी देवण री प्रक्रिया, शिकायत सारु संबंधित महकमा अर बालविवाह रा संबंध मांय सज़ा रा प्रावधान रा बारा मांय ई बतायी ज्यो। ई मौके विद्यार्थियां ने बालपणा मांय ब्याह री रोकथाम रा बारा मांय जनता ने जाग जगावण अर बालविवाह रो समर्थन नी करण री शपथ दिरायी ज्यी। प्राधिकरण री ओर ऊं आज ऊं सप्ताहभर ताई बालविवाह विरोधी जागरूकता शिविर लगाया जावेला।

000

दिसम्बर मांय व्हेवण वाळा राइजिंग राजस्थान ग्लोबल इनवेस्टमेंट समिट ऊं पैली शिक्षा विभाग, कौशल अर उद्यमिता विभाग अर खेल अर युवा मामलात विभाग री ओर ऊं काल एजुकेशन प्री-समिट राख्यी जावेला। जयपुर मांय व्हेवण वाळा ई शिक्षा सम्मेलन मांय मुख्यमंत्री भजनलाल शर्मा, उपमुख्यमंत्री डॉ. प्रेमचंद बैरवा, उद्योग अर वाणिज्य मंत्री कर्नल राज्यवर्धन सिंह राठौड़ अर शिक्षा मंत्री मदन दिलावर ई मौजूद रेहवेला। समिट मांय खास तौर ऊं शिक्षा हलका मांय नवाचार, निवेश अर डिजिटल तकनीक काम लेवण रा बारा मांय चर्चा करी जावेला।

000

हनुमानगढ़ मांय 7 नवम्बर ने सगळी ग्राम पंचायतां मांय जनसुणवाई करी जावेला। रावतसर ब्लॉक री चाईया ग्राम पंचायत मांय जिला कलेक्टर काना राम जनसुणवाई करेला। इण मांय रावतसर ब्लॉक रा चाईया, हनुमानगढ़ रा चक ज्वालासिंह वाला अर नोहर रा गोगामेड़ी ग्राम पंचायत रा अहलकार वीडियो कॉन्फ्रेंस रे मार्फत जुड़ेला।

000